



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 06.30 PM

DATE: 13-09-2024

പ്രധാനവാർത്തകൾ

- 1) പൊന്നോണത്തെ വരവേൽക്കാനൊരുങ്ങി മലയാളികൾ. നാളെ ഉത്രാടം. അവസാനവട്ട മുന്നൊരുക്കങ്ങളിൽ നാടും നഗരവും.
- 2) പട്ടികവർഗ്ഗ വിഭാഗത്തിൽപ്പെട്ട 60 വയസ്സിന് മുകളിൽ പ്രായമുള്ളവർക്കായി ആയിരം രൂപ ഓണസമ്മാന വിതരണത്തിനും സംസ്ഥാനത്ത് തുടക്കം. മന്ത്രി ഒ.ആർ കേളു ഉദ്ഘാടനം നിർവഹിച്ചു.
- 3) മുതിർന്ന കമ്യൂണിസ്റ്റ് നേതാവും സി.പി.ഐ എം ജനറൽ സെക്രട്ടറിയുമായ സീതാറാം യെച്ചൂരിയ്ക്ക് അന്ത്യോഞ്ജലി അർപ്പിച്ച് ആയിരങ്ങൾ. ജെ.എൻ.യു ക്യാമ്പസിൽ പൊതുദർശനം നടന്നു.
- 4) ഓണത്തോടനുബന്ധിച്ചുള്ള പുജകൾക്കായി ശബരിമല ക്ഷേത്രനട തുറന്നു.
- 5) യു.എ.ഇ യിലെ പൊതുമാപ്പ് പ്രഖ്യാപിച്ച സാഹചര്യത്തിൽ പ്രവാസികൾക്കായി നോർക്ക രൂപീകരിച്ച ഹെൽപ്പ്ഡെസ്ക് നിലവിൽ വന്നു.
- 6) ഇന്ത്യൻ സൂപ്പർലീഗ് ഫുട്ബോൾ പതിനൊന്നാം സീസൺ ഇന്ന് തുടക്കം. ആദ്യ മത്സരത്തിൽ മുംബൈ എഫ്.സി മോഹൻ ബഗാനെ നേരിടും.



---

## ഓണം ഇൻട്രോ

പൊന്നോണത്തെ വരവേൽക്കാനൊരുങ്ങി മലയാളികൾ. നാളെ ഉത്രാടമെത്തുന്നതോടെ ഓണാഘോഷത്തിനുള്ള അവസാനവട്ട ഓട്ടപ്പാച്ചിലിലാണ് നാടും നഗരവും. വയനാട് ദുരന്തത്തിന്റെ ആഘാതത്തിനിടയിലാണ് ഇക്കുറി ഓണം എത്തുന്നത് എന്നതിനാൽ ആഘോഷങ്ങൾക്ക് പൊലിമ കുറവാണ്. സംസ്ഥാന സർക്കാരിന്റെ ഔദ്യോഗിക ഓണാഘോഷ പരിപാടികൾ ഇത്തവണ ഒഴിവാക്കിയിട്ടുണ്ട്. എങ്കിലും പൂക്കളമിട്ടും സദ്യവട്ടത്തിനായുള്ള ഒരുക്കങ്ങൾ നടത്തിയും മലയാളികൾ തയ്യാറെടുപ്പിലാണ്. ഉത്രാടപ്പാച്ചിൽ വിപണിയെ വീണ്ടും സജീവമാക്കുമെന്ന പ്രതീക്ഷയിലാണ് വ്യാപാര ശാലകളും, വഴിയോര കച്ചവടക്കാരും. ഓണം വിപണന മേളകളിലും, പച്ചക്കറിച്ചന്തകളിലും, വസ്ത്ര വ്യാപാര സ്ഥാപനങ്ങളിലും വലിയ തോതിലുള്ള ആൾത്തിരക്കാണ് അനുഭവപ്പെടുന്നത്. റെസിഡൻറ്സ് അസോസിയേഷനുകളുടെയും, മറ്റ് സ്ഥാപനങ്ങളുടെയും ആഭിമുഖ്യത്തിൽ ഓണാഘോഷ പരിപാടികൾ നടക്കുന്നതിനാൽ പൂ വിപണിയും സജീവമാണ്. റോഡുകളിലും ജനത്തിരക്കേറിയിട്ടുണ്ട്. ഓണപ്പരീക്ഷകൾ പൂർത്തിയാക്കി സ്കൂളുകൾ ഇന്ന് അടച്ചതോടെ കുട്ടികളും ഓണാഘോഷത്തിൽ പങ്കുചേർന്നു തുടങ്ങി. തിരുവനന്തപുരം നഗരത്തിൽ നിന്നുള്ള ഓണവിശേഷങ്ങളുമായി ആകാശവാണി പ്രതിനിധി രെജു കോലിയക്കോട്....

(ഹോൾഡ്....)



---

## പട്ടികവർഗ്ഗം-ഓണസമ്മാനം

സംസ്ഥാനത്തെ 60 വയസ്സ് മുതൽ പ്രായമുള്ള പട്ടികവർഗ്ഗ വിഭാഗത്തിൽ പെട്ടവർക്ക് മുഖ്യമന്ത്രിയുടെ ദുരിതാശ്വാസനിധിയിൽ നിന്നും ഓണസമ്മാനമായി ആയിരം രൂപ വീതം നൽകുന്നതിന്റെ സംസ്ഥാനതല വിതരണം മന്ത്രി ഒ.ആർ. കേളു ഉദ്ഘാടനം ചെയ്തു. തിരുനെല്ലി ഗ്രാമപഞ്ചായത്തിൽ നടന്ന ചടങ്ങിൽ പ്ലാമൂല നഗറിലെ ആറ് പേർക്ക് മന്ത്രി ഓണസമ്മാനം കൈമാറി.



## കരട് വോട്ടർപട്ടിക

ഉപതിരഞ്ഞെടുപ്പ് നടത്തുന്നതിന്റെ ഭാഗമായി സംസ്ഥാനത്തെ 32 തദ്ദേശസ്വയം ഭരണ വാർഡുകളിലെ വോട്ടർപട്ടിക പുതുക്കുന്നു. കരട് വോട്ടർപട്ടിക സെപ്റ്റംബർ 20-നും അന്തിമപട്ടിക ഒക്ടോബർ 19 നും പ്രസിദ്ധീകരിക്കുമെന്ന് സംസ്ഥാന തിരഞ്ഞെടുപ്പ് കമ്മീഷണർ എ.ഷാജഹാൻ അറിയിച്ചു. **2024 ജനുവരി 1 നോ** അതിന് മുൻപോ **18 വയസ്സ്** പൂർത്തിയായവർക്കാണ് പേര് ചേർക്കാൻ അർഹതയുള്ളത്. ഇതിനായി [sec.kerala.gov.in](http://sec.kerala.gov.in) വെബ്സൈറ്റിൽ ഓൺലൈനായി അപേക്ഷ നൽകണം.



## മന്ത്രി വീണാ ജോർജ്ജ്

ആൻറി ബയോട്ടിക്കുകളുടെ അമിത ഉപയോഗം തടയുന്നതിന് ആരോഗ്യ വകുപ്പ് ശക്തമായ നടപടികൾ സ്വീകരിച്ചു വരുന്നതായി മന്ത്രി വീണാ ജോർജ്ജ്. ഡോക്ടറുടെ കുറിപ്പിയില്ലാതെ ആൻറി ബയോട്ടിക്കുകൾ നൽകുന്ന

---

സ്ഥാപനങ്ങൾക്കെതിരെ കർശന നടപടി സ്വീകരിച്ചതോടെ അനാവശ്യമായ ആൻറി ബയോട്ടിക് ഉപയോഗത്തിൽ ഗണ്യമായ കുറവുണ്ടായതായി മന്ത്രി വ്യക്തമാക്കി. വെറ്ററിനറി ആൻറി ബയോട്ടിക് മരുന്നുകൾ, ഫാമുകൾക്കും, ആനിമൽ ഫീഡ് വ്യാപാരികൾക്കും ഒരു മാനദണ്ഡവും പാലിക്കാതെ വിൽപന നടത്തുന്നതായി ശ്രദ്ധയിൽപ്പെട്ടതിനെ തുടർന്ന്, ഡ്രഗ്സ് കൺട്രോൾ വകുപ്പ് ഓപ്പറേഷൻ വെറ്റ്ബയോട്ടിക് എന്ന പേരിൽ പരിശോധനകൾ നടത്തിയിരുന്നു. ഇതിന്റെ ഭാഗമായി 2.33 ലക്ഷം വിലയുള്ള വെറ്ററിനറി ആൻറിബയോട്ടിക്കുകൾ കഴിഞ്ഞ രണ്ട് ദിവസങ്ങളിലായി പിടിച്ചെടുത്തു. മൃഗങ്ങളുടെ പാലിലൂടെയും മാംസത്തിലൂടെയും ഇത്തരം ആൻറി ബയോട്ടിക്കുകളുടെ സാന്നിധ്യം മനുഷ്യ ശരീരത്തിലെത്തിയാൽ ആരോഗ്യത്തിന് ഹാനികരമാകാൻ സാധ്യതയുണ്ടെന്ന് കണ്ടെത്തിയതിനെ തുടർന്നാണ് നടപടി.



### സീതാരാം യെച്ചൂരി

മുതിർന്ന കമ്യൂണിസ്റ്റ് നേതാവും സി.പി.ഐ എം ജനറൽ സെക്രട്ടറിയുമായ സീതാരാം യെച്ചൂരിയുടെ ഭൗതിക ശരീരം അല്പസമയത്തിനകം വസന്ത്കുഞ്ജിലെ വസതിയിലെത്തിക്കും. ജെ.എൻ.യു വിൽ നടന്ന പൊതുദർശനത്തിൽ ആയിരങ്ങൾ അദ്ദേഹത്തിന് അന്ത്യോഞ്ജലി അർപ്പിച്ചു. നാളെ എ.കെ.ജി ഭവനിലെ പൊതുദർശനത്തിന് ശേഷം ഭൗതികശരീരം വൈദ്യശാസ്ത്ര പഠനത്തിനായി ഡൽഹി ഓൾ ഇന്ത്യ ഇൻസ്റ്റിറ്റ്യൂട്ട് ഓഫ് മെഡിക്കൽ സയൻസസിന് കൈമാറും. ശ്യാസകോശ

---

അണുബാധയെത്തുടർന്ന് ചികിത്സയിലിരിക്കെ ഇന്നലെ  
വൈകുന്നേരത്തോടെയാണ് അദ്ദേഹം അന്തരിച്ചത്.



### സ്വച്ഛതാ ഹീ സേവ

കേന്ദ്ര സർക്കാരിന്റെ ആഭിമുഖ്യത്തിലുള്ള 'സ്വച്ഛതാ ഹീ സേവ'  
ക്യാമ്പയിൻ ഈ മാസം 17 മുതൽ കേരളത്തിലും നടക്കും. മാലിന്യ  
മുക്ത കേരളം, നവകേരളം പരിപാടികളുടെ ഭാഗമായി തദ്ദേശ  
സ്വയംഭരണ സ്ഥാപനങ്ങളുടെ സഹകരണത്തോടെ ശുചിത്വ  
മിഷൻ, കുടുംബശ്രീ, മേരെ യുവ ഭാരത്, നെഹ്റു യുവ കേന്ദ്ര,  
നാഷണൽ സർവീസ് സ്കീം തുടങ്ങിയവ സംയുക്തമായാണ്  
ശുചീകരണ പ്രവർത്തനങ്ങൾ നടത്തുക. ഈ മാസം 17 മുതൽ  
ഒക്ടോബർ 2 വരെയാണ് ക്യാമ്പയിൻ സംഘടിപ്പിക്കുന്നത്.



### കെ.എസ്.ആർ.ടി.സി ഗതാഗതമന്ത്രി

കെ.എസ്.ആർ.ടി.സി ജീവനക്കാരിൽ നിന്ന് അഞ്ച് ദിവസത്തെ  
ശമ്പളം ദുരിതാശ്വാസ നിധിയിലേക്ക് പിടിക്കാനുള്ള  
തീരുമാനം ഗതാഗത മന്ത്രി കെ.ബി ഗണേഷ് കുമാറിന്റെ  
നിർദ്ദേശ പ്രകാരം പിൻവലിച്ചു. ഉത്തരവ് അടിയന്തിരമായി  
പിൻവലിക്കാനും, ഉത്തരവിറക്കിയതിന് പിന്നിലെ ദുരുഹത  
അന്വേഷിച്ച് ഉത്തരവാദികളായ ഉദ്യോഗസ്ഥർക്കെതിരെ നടപടി  
സ്വീകരിക്കാനും കെ.എസ്.ആർ.ടി.സി സി എംഡിക്ക് മന്ത്രി  
നിർദ്ദേശം നൽകി. ഓണക്കാലത്ത് ഒറ്റ ഗഡുവായി ശമ്പളം  
നൽകിയതിന് തൊട്ടുപിന്നാലെയാണ് ജീവനക്കാരുടെ  
അഞ്ചുദിവസത്തിൽ കുറയാത്ത ശമ്പളം മുഖ്യമന്ത്രിയുടെ  
ദുരിതാശ്വാസനിധിയിലേക്ക് നൽകാൻ തീരുമാനം വന്നത്.



**ബ്രേക്ക്.....**

ഈ വാർത്തകൾ ആകാശവാണിയിൽ നിന്ന്...



**അരവിന്ദ് കെജ് റിവാൾ**

മദ്യനയ അഴിമതിയുമായി ബന്ധപ്പെട്ട സിബിഐ കേസിൽ സുപ്രീംകോടതി ഇന്ന് ജാമ്യം അനുവദിച്ചതിനെ തുടർന്ന് ഡൽഹി മുഖ്യമന്ത്രി അരവിന്ദ് കെജിവാൾ ജയിൽമോചിതനായി. അഞ്ചര മാസം നീണ്ട ജയിൽവാസത്തിനു ശേഷമാണ് ജയിൽ മോചിതനാവുന്നത്. മദ്യനയ അഴിമതിയുമായി ബന്ധപ്പെട്ട ഇ.ഡി കേസിൽ മുൻപ് തന്നെ സുപ്രീംകോടതി അദ്ദേഹത്തിന് ഇടക്കാല ജാമ്യം അനുവദിച്ചിരുന്നു. ആം ആർമി പാർട്ടി പ്രവർത്തകർ ആവേശ പൂർവ്വമാണ് അരവിന്ദ് കെജിവാളിനെ സ്വീകരിക്കാനെത്തിയത്.



**യു.എ.ഇ പൊതുമാപ്പ്**

സെപ്റ്റംബർ ഒന്നു മുതൽ രണ്ട് മാസകാലത്തേക്ക് യു.എ.ഇ യിലെ അനധികൃത താമസക്കാർക്കുള്ള പൊതുമാപ്പ് പ്രഖ്യാപിച്ച സാഹചര്യത്തിൽ പ്രവാസികൾക്കായി നോർക്ക രൂപീകരിച്ച ഹെൽപ്പ് ഡെസ്ക് നിലവിൽ വന്നു. പരമാവധി മലയാളികളിലേക്ക് പൊതുമാപ്പിന്റെ ഗുണഫലങ്ങൾ എത്തിക്കുക, അപേക്ഷ സമർപ്പിക്കാനും രേഖകൾ തയ്യാറാക്കാനും സഹായിക്കുക, നാട്ടിലേക്ക് മടങ്ങാൻ താല്പര്യമുള്ളവർക്ക് യാത്രാസഹായം നൽകുക തുടങ്ങിയ പ്രവർത്തനങ്ങൾ സർക്കാരുമായും നോർക്കയുമായും എകോപിപ്പിക്കുന്നതിനാണ് ഹെൽപ്പ് ഡെസ്ക് രൂപീകരിച്ചത്.



### വിഴിഞ്ഞം ചരക്കുകുപ്പൽ

ഇന്ത്യയിലെത്തുന്ന ഏറ്റവും വലിയ ചരക്കുകുപ്പൽ എം.എസ്.സി ക്ലോഡ് ജിറാർഡെറ്റ് വിഴിഞ്ഞം തുറമുഖത്ത് നങ്കൂരമിട്ടു. 400 മീറ്റർ നീളവും 61.5 മീറ്റർ വീതിയും 24,116 കണ്ടെയ്നർ ശേഷിയുമുള്ള കുപ്പൽ ദക്ഷിണേഷ്യയിൽ ഇതുവരെ വന്നിട്ടുള്ള ഏറ്റവും വലിയ കുപ്പലാണ്. മലേഷ്യയിൽ നിന്നെത്തിയ കുപ്പൽ, കണ്ടെയ്നർ ഇറക്കിയ ശേഷം പോർച്ചുഗലിലേക്ക് പോകും.



### ശബരിമല നട തുറന്നു

ഓണത്തോടനുബന്ധിച്ചുള്ള പുജകൾക്കായി ശബരിമല ക്ഷേത്രനട തുറന്നു. കന്നി മാസ പുജകൾ കൂടിയുള്ളതിനാൽ തുടർച്ചയായ ഒൻപത് ദിവസം ഭക്തർക്ക് ദർശനത്തിന് അവസരമുണ്ട്. ഉത്രാടം, തിരുവോണം, അവിട്ടം നാളുകളിൽ സന്നിധാനത്തെത്തുന്ന മുഴുവൻ ഭക്തർക്കും ഓണ സദ്യ നൽകും. 14 മുതൽ നട അടയ്ക്കുന്നത് വരെ എല്ലാ ദിവസവും നെയ്യഭിഷേകവും നടത്താം. കന്നി മാസ പുജകൾക്ക് ശേഷം സെപ്റ്റംബർ 21-നാണ് നട അടയ്ക്കുന്നത്.



### ഓണവില്ല് സമർപ്പണം

തിരുവനന്തപുരം ശ്രീ പത്മനാഭസ്വാമി ക്ഷേത്രത്തിലെ ആചാരങ്ങളുടെ ഭാഗമായ ഓണവില്ല് സമർപ്പണം തിരുവോണ നാളിൽ രാവിലെ 5 മണിക്ക് നടക്കും. ഓണവില്ല് ബുക്ക്

---

ചെയ്തിട്ടുള്ളവർക്കുള്ള ആദ്യഘട്ട വിതരണം ഈ മാസം 19 മുതൽ ആരംഭിക്കും. തിരുവോണ ദിനത്തിൽ ക്ഷേത്രത്തിലെത്തുന്ന ഭക്തജനങ്ങൾക്ക് ഓണസദ്യ നൽകുന്നതിനുള്ള സൗകര്യവും ഒരുക്കിയിട്ടുണ്ട്.



**ഏക് പേഡ് മാ കെ നാം**

ഏക് പേഡ് മാ കേ നാം' പരിപാടിയുടെ ഭാഗമായി തിരുവനന്തപുരത്തെ ആകാശവാണി അങ്കണത്തിൽ വൃക്ഷത്തെകൾ നട്ടു. ആകാശവാണി, തിരുവനന്തപുരം പ്രോഗ്രാം മേധാവി വി. ശിവകുമാർ, അസിസ്റ്റന്റ് ഡയറക്ടർ (പ്രോഗ്രാം) ശ്രീകുമാർ മുഖത്തല എന്നിവർ വൃക്ഷത്തെകൾ നട്ടുപിടിപ്പിച്ചു.



**ഐ.എസ്.എൽ**

ഇന്ത്യൻ സുപ്പർലീഗ് ഫുട്ബോൾ പതിനൊന്നാം സീസൺ ഇന്ന് തുടക്കം. നിലവിലെ ജേതാക്കളായ മുംബൈ എഫ്.സിയും ഷീൽഡ് വിന്നേഴ്സായ മോഹൻ ബഗാനുമാണ് ആദ്യമത്സരത്തിൽ കൊമ്പുകോർക്കുന്നത്. കൊൽക്കൊത്ത സാൾട്ടേക്ക് സ്റ്റേഡിയത്തിൽ ഇന്ന് രാത്രി ഏഴരയ്ക്കാണ് മത്സരം. മലയാളി ഫുട്ബോൾ ആരാധകർ ഉറുനോക്കുന്ന കേരള ബ്ലാസ്റ്റേഴ്സിന്റെ ആദ്യ മത്സരം മറുന്നാളാണ്. കലൂർ ജവഹർ ലാൽ നെഹ്റൂ സ്റ്റേഡിയത്തിൽ രാത്രി 7.30-ന് നടക്കുന്ന മത്സരത്തിൽ പഞ്ചാബ് എഫ്.സിയാണ് കേരള ബ്ലാസ്റ്റേഴ്സിന്റെ എതിരാളികൾ.





---

## കോടതി ജാമ്യം

കൊല്ലം ഓയൂരിൽ നിന്ന് ആറ് വയസ്സുകാരിയെ തട്ടിക്കൊണ്ടുപോയ കേസിലെ രണ്ടാംപ്രതി അനിതകുമാരിക്ക് കോടതി ജാമ്യം അനുവദിച്ചു. കേസിൽ തുടരന്വേഷണത്തിനും കൊല്ലം ഫസ്റ്റ് അഡീഷണൽ സെക്ഷൻസ് കോടതി ഉത്തരവിട്ടു. അന്വേഷണം തൃപ്തികരമല്ലെന്ന രീതിയിൽ കുട്ടിയുടെ പിതാവ് നടത്തിയ പരാമർശത്തിന്റെ പശ്ചാത്തലത്തിലാണ് തുടരന്വേഷണത്തിന് ക്രൈംബ്രാഞ്ച് അനുമതി തേടിയത്. കേസിലെ മൂന്നാം പ്രതി അനുപമയ്ക്ക് നേരത്തെ ജാമ്യം ലഭിച്ചിരുന്നു.

RNU TVPM

